

حضرت مولانا مفتی محمد تقی عثمانی صاحب، دامت برکاتہم

نائب رئیس ————— جامعہ دارالعلوم کراچی

یادیں

انچاسویں قسط

چند متفرق واقعات

میں سپریم کورٹ سے تقریباً سترہ سال وابستہ رہا۔ اس دوران بہت سے سبق آموز یا دلچسپ واقعات پیش آئے۔ ان میں سے چند واقعے ذکر کرنے کو دل چاہ رہا ہے۔

۱۔۔۔ سپریم کورٹ کے جج کی حیثیت سے ہمیں معمول کے مطابق جو پروٹوکول دیا جاتا تھا، مجھے اپنی سادگی پسند طبیعت کی وجہ سے اس کے بعض پہلو گراں معلوم ہوتے تھے، لیکن عقلی طور پر میں اس کی ضرورت کا قائل تھا، کیونکہ وہ عدالت عظمیٰ کے وقار کا تقاضا تھا۔ مثلاً جب ہماری گاڑی جس پر پاکستان کا سبز ہلالی پرچم لہراتا تھا، پولیس کے کسی اہل کار کے سامنے آتی، تو وہ اٹینشن کی پوزیشن میں آ کر سلامی دیا کرتا تھا۔

ایک مرتبہ ہماری بیچ کا اجلاس کراچی کے ہائی کورٹ کی عمارت میں ہو رہا تھا۔ عدالتی کام سے فارغ ہو کر جب میں اپنی جھنڈے والی کار میں بیٹھ کر ہائی کورٹ سے روانہ ہوا، تو پولیس کے اہل کار حسب معمول سلامی دیتے رہے۔ ہائی کورٹ سے نکلنے کے بعد میرے ڈرائیور نے بتایا کہ اُس کے گھر میں کوئی فوری ضرورت پیش آگئی ہے، اور وہ مجھے گھر پہنچا کر واپس شہر آئے گا۔ میں نے سوچا کہ اس بیچارے کو یہ ناگہانی ضرورت درپیش ہے، اور اگر یہ مجھے دارالعلوم پہنچا کر واپس بس میں آئے گا، تو بہت دیر ہو جائے گی، اس لئے میں نے اُس سے کہا کہ وہ یہیں سے اپنے گھر چلا جائے، اور گاڑی پر سے جھنڈا اتار کر مجھے گاڑی دیدے، میں خود کار چلا کر دارالعلوم چلا جاؤں گا۔ ڈرائیور شروع میں اس پر تیار نہیں تھا، لیکن میں نے اصرار کر کے اُسے آمادہ کر لیا۔

اس نے گاڑی سے جھنڈا اتارا، اور میں نے ڈرائیور کی سیٹ پر آ کر گاڑی خود چلانی شروع کر دی۔ چونکہ

مدت سے خود گاڑی چلانے کی نوبت نہیں آئی تھی، اس لئے تھوڑا تکلف ضرور ہوا، لیکن پھر روانی آگئی۔ البتہ اب یہ یاد نہیں رہا تھا کہ کوئی سڑک یکطرفہ (ون وے) ہے، اور کوئی دورویہ۔ چنانچہ میں نے صدر کے نالے میں گاڑی ایک ایسی سڑک پر موڑ دی جو ون وے تھی، اور وہاں موڑنا ٹریفک کے قاعدے کے خلاف تھا، ابھی میں اس سڑک پر تھوڑا ہی سا مڑا تھا کہ مجھے اپنی غلطی کا احساس ہوا، اور میں اس غلطی کی تلافی کی فکر کر رہی رہا تھا کہ ایک ٹریفک کانسٹبل نے مجھے روک کر بڑے غصیلے لہجے میں کہا: "نظر نہیں آتا کہ یہ سڑک ون وے ہے" میں نے گاڑی روکی، اور اُس سے کہا: "واقعی مجھ سے غلطی ہوگئی ہے، مجھے یاد نہیں رہا تھا کہ یہ سڑک ون وے ہے۔" اُس نے پھر سخت لہجے میں کہا: "یاد نہیں رہا تھا، تو یہ بورڈ نظر نہیں آ رہا؟" میں نے پھر معذرت کی، لیکن اُس نے میرا چالان لکھنا شروع کر دیا۔ میں نے کہا کہ "واقعی مجھ سے غلطی ہوئی ہے، آپ بیشک چالان کر دیں" اتنے میں کوئی شخص جو مجھے پہچانتا تھا، وہاں مجھے دیکھ کر رکا، اور اُس نے پولیس والے سے کہا کہ "یہ سپریم کورٹ کے جج ہیں، تم ان سے کیوں الجھ رہے ہو؟" اسے جب یہ پتہ چلا کہ میں سپریم کورٹ کا جج ہوں، تو اس کی حالت غیر ہوگئی، وہ بڑی لجاجت کے ساتھ میرے پاس آیا، اور معافی مانگنے لگا۔ میں نے کہا کہ "تم نے اپنا فرض ادا کیا ہے، اس لئے تم نے کوئی غلطی نہیں کی، البتہ جب بھی ایسا واقعہ پیش آئے، تو اپنا لہجہ سخت نہ کیا کرو۔ چالان کرنا تمہاری ذمہ داری ہے، لیکن چالان اخلاق کے ساتھ بھی ہو سکتا ہے۔" اس کے بعد میں نے اُسے چالان لکھنے کے لئے کہا، تو وہ ہاتھ جوڑ کر کھڑا ہو گیا کہ سرا میں یہ گستاخی نہیں کر سکتا" میں نے کہا: "یہ گستاخی نہیں ہے، تمہارا فرض ہے کہ چالان کرو۔" آخر کار میں نے اُسے چالان کرنے پر مجبور کر ہی لیا۔

لیکن کسی بڑے عہدے پر پہنچنے کے بعد اس قسم کے واقعات سے اللہ تعالیٰ انسان کو اس کی حقیقت یاد دلاتے رہتے ہیں۔

۲۔۔۔ سپریم کورٹ کی رکنیت کے دوران میرا پاسپورٹ نیلے رنگ کا آفیشل پاسپورٹ تھا۔ اس قسم کے پاسپورٹ پر بہت سی سہولتیں حاصل ہوتی تھیں، مثلاً یہ کہ بہت سے ملکوں میں جانے کے لئے ویزا کی ضرورت نہیں ہوتی تھی۔ لیکن کچھ دشواری بھی تھی، اور وہ یہ کہ جب مجھے ملک سے باہر کا کوئی سفر کرنا ہوتا، تو صدر مملکت یا وزیراعظم سے NOC درکار ہوتا تھا، جو ہمیشہ مل جاتا تھا، لیکن اُسے حاصل کرنے میں کافی وقت لگ جاتا تھا، اور بعض اوقات پرواز سے کچھ ہی پہلے اس کی کارروائی مکمل ہوتی تھی۔

جب پیپلز پارٹی کی حکومت آئی، تو ان کے دور حکومت میں پہلی بار مجھے جو سفر پیش آیا، وہ مصرف البحرین الاسلامی کے شریعہ بورڈ میں شرکت کے لئے بحرین کا سفر تھا۔ سپریم کورٹ کی طرف سے اس سفر کے لئے NOC کے لئے فائل وزیر اعظم کے پاس بھیجی گئی، تو اس کے جواب میں خاصی دیر لگی، اور جب عین وقت پر اس کا جواب آیا، تو اس میں اس قسم کی عبارت محترمہ کے اپنے قلم سے لکھی ہوئی تھی:

"Permitted, and Mr.... MNA will accompany his lordship"

یعنی: "اجازت ہے، اور مسٹر۔۔۔ رکن قومی اسمبلی جناب والا کے ساتھ جائیں گے۔"

مسٹر کے ساتھ اندرون سندھ کے ایک رکن اسمبلی کا نام لکھا ہوا تھا۔ میں یہ عبارت دیکھ کر حیران رہ گیا، کیونکہ میں جس اجلاس میں شرکت کے لئے جا رہا تھا، وہ ایک پرائیویٹ ادارے کی اندرونی میٹنگ تھی، جو صرف اس کے ارکان کی حد تک محدود تھی، اور اس میں کسی اور کی شرکت کے کوئی معنی نہیں تھے، اور میں اُن صاحب کو جانتا بھی نہیں تھا جن کو میرے ساتھ بھیجے کا حکم دیا گیا تھا۔ میں حیران تھا کہ انہیں اس سفر میں میرے ساتھ کیوں نہتی کیا گیا ہے، اور اس کا مقصد کیا ہے؟ یہ بھی واضح نہیں تھا کہ ان کا سفر خرچ کون دے گا؟ اور وہ میرے ساتھ سفر کریں گے، یا علیحدہ جائیں گے، اور ان کا قیام کہاں اور کس کے خرچ پر ہوگا؟ یہاں تک کہ میرے سفر کا وقت آگیا، اور میں بحرین پہنچ گیا۔ وہاں میرا قیام مصرف البحرین کی طرف سے ریجنسی انٹر کانٹی ننٹل میں تھا۔

پھر معلوم ہوا کہ ان کے بارے میں پاکستانی سفارت خانے کو ہدایت تھی کہ انہیں اسی ہوٹل میں ٹھہرایا جائے جس میں میں مقیم ہوں، لیکن سفارت خانے کے پاس اس ہوٹل میں ٹھہرانے کے لئے پیسوں کا انتظام نہیں تھا، اس لئے انہوں نے "مصرف البحرین الاسلامی" کے چیف ایگزیکٹو سے رابطہ کیا۔ انہوں نے بتایا کہ میٹنگ میں شرکت سے تو ہم معذرت خواہ ہیں، البتہ چونکہ یہ صاحب وزیر اعظم پاکستان کی ہدایت پر آگئے ہیں، اس لئے ہم ہوٹل میں ان کی رہائش کا انتظام کر دیتے ہیں۔ چنانچہ جب میں میٹنگ میں پہنچا، تو وہاں ان صاحب کی اچانک تشریف آوری کا زیر لب مسکراہٹ کے ساتھ ذکر ہو رہا تھا، اور میں شرمندہ ہو رہا تھا کہ اس واقعے کی کیا تاویل کروں؟

اگلے دن میرے پاس اُن صاحب کا فون آیا جو میرے ساتھ بھیجے گئے تھے۔ وہ بھی اسی ہوٹل میں مقیم

تھے۔ مجھ سے فرمانے لگے کہ "میں بحرین پہنچ گیا ہوں۔" میں نے عرض کیا کہ "آپ کی کس سلسلے میں تشریف آوری ہوئی؟" فرمانے لگے کہ مجھے آپ کے ساتھ میننگ میں شریک ہونے کے لئے محترمہ نے بھیجا ہے۔" میں نے عرض کیا کہ یہ تو ایک پرائیویٹ ادارے کی میننگ ہے جس میں صرف ارکان ہی شریک ہو سکتے ہیں، اور اس میں سب علماء ہیں، اور گفتگو بھی عربی میں ہوگی۔ اس لئے اس میں آپ کی شرکت کے کوئی معنی نہیں ہیں۔ میں نہیں سمجھ سکا کہ آپ کو اس موقع پر کیوں بھیجا گیا ہے۔ اس پر وہ فرمانے لگے کہ "اچھا! شاید مجھے محترمہ نے سیر و تفریح کے لئے بھیج دیا ہے۔" پھر وہ مجھ سے میرے کمرے میں آکر ملے، تب اندازہ ہوا کہ یہ درحقیقت اپنی پارٹی کے ایک رکن اسمبلی کو نواز نے کا ایک انداز تھا، ان کو سرکاری خرچ پر بحرین بھیج دیا گیا، لیکن ہوٹل میں قیام کے لئے ایک غیر ملکی تجارتی ادارے کا احسان لینا پڑا، جس کی وجہ سے پاکستانی سفارت خانے کو بھی ایک دوسرے ملک میں شرمندگی اٹھانی پڑی، اور مجھے بھی۔ وہ چند روز بحرین کی سیر کر کے واپس تشریف لے گئے، اور حیرت، افسوس اور ندامت کے جذبات کے ساتھ یہ واقعہ مجھے یاد رہ گیا۔

۳۔۔۔ مختلف مقدمات کے دوران دوسرے جج صاحبان سے مشورے بھی ہوتے رہتے تھے۔ ان مشوروں میں بہت سے قانونی نکات بھی زیر بحث آتے تھے۔ اس موقع پر میں ان کے بارے میں اپنی رائے بھی پیش کر دیا کرتا تھا۔ ایک ایسے ہی موقع پر جناب جسٹس افضل خٹہ صاحب نے میری ایک بات سن کر دوسرے جج صاحبان سے میرے بارے میں کہا کہ: "یہ قانونی نکات کو بہت جلدی پکڑتے ہیں۔ اگر یہ وکالت کرتے، تو بہترین وکیل ہوتے۔" جسٹس نسیم حسن شاہ نے کہا کیلے ایل ایل بی میں پوزیشن ہولڈر رہے ہیں۔" اس پر میں نے عرض کیا کہ "اگر آپ مجھ میں قانونی نکات کی سمجھ محسوس فرماتے ہیں، تو اس کی وجہ میرا ایل ایل بی ہونا نہیں، بلکہ وجہ یہ ہے کہ الحمد للہ! میں نے دینی مدرسے میں فقہ اور اصول فقہ کو اچھی طرح سمجھ کر پڑھنے پڑھانے کی کوشش کی ہے۔ پھر میں نے انہیں بتایا کہ فقہ اور اصول فقہ میں کس طرح باریک قسم کی بحثیں ہوتی ہیں، اور اگر انسان انہیں سمجھ کر پڑھ لے، تو اس میں قانونی تجربہ کی صلاحیت خود بخود پیدا ہو جاتی ہے۔"

مرزائی مقدمے کے لئے جنوبی افریقہ کا سفر

اسی زمانے میں جنوبی افریقہ کے شہر کیپ ٹاؤن میں یہ واقعہ پیش آیا کہ وہاں لاہوری مرزائیوں کی ایک انجمن نے سپریم کورٹ میں مسلمانوں کے خلاف ایک درخواست دائر کی ہے کہ وہ ان کی میتیں اپنے قبرستان

میں دفن کرنے کی اجازت نہیں دیتے، اس لئے ان کے خلاف عبوری حکم امتناعی حاصل کر لیا۔ مجھے اپنے دوست جناب ابوبکر دراجھیا کا تار موصول ہوا کہ سپریم کورٹ میں اس حکم امتناعی کی توثیق کے لئے ۶ اگست ۱۹۸۲ء کی تاریخ مقرر ہوئی ہے۔ (بعد میں اس تاریخ میں توسیع کر کے ۹ ستمبر مقرر کر دی گئی تھی) اس میں مسلمانوں کی پیروی کے لئے آپ کی یہاں موجودگی ضروری ہے، مسلمانوں کی جو تنظیمیں جنوبی افریقہ میں قائم تھیں، انہوں نے حکومت پاکستان اور رابطہ عالم اسلامی سے بھی اس مقدمے میں مدد کرنے کی درخواست کی۔ مجلس تحفظ ختم نبوت نے بھی اس موقع پر مسلمانوں کی مدد کا ارادہ کیا، اور اس طرح ایک وفد جنوبی افریقہ جانے کے لئے تیار ہو گیا جس میں تو اپنی نجی حیثیت میں گیا تھا، مجلس تحفظ ختم نبوت کی طرف سے مولانا عبدالرحیم اشعر، مفتی زین العابدین صاحب اور حاجی غیاث محمد صاحب (سابق انارنی جنرل پاکستان) کو بھیجا گیا، اور رابطہ عالم اسلامی کی طرف سے جناب مولانا ظفر احمد انصاری اور جناب جسٹس محمد افضل چیمہ نامزد کئے گئے۔ چنانچہ ہم سب ایک ساتھ ۵ ستمبر ۱۹۸۲ء کو اس سفر پر گئے، اور آخر کار مرزائیوں نے جو حکم امتناعی حاصل کیا تھا، وہ عدالت نے منسوخ کر دیا۔ اور اس حد تک یہ سفر کامیاب رہا۔ اس سفر اور مقدمے کی روداد میری کتاب "جہان دیدہ" میں جنوبی افریقہ کے دوسرے سفر کی تفصیل میں موجود ہے۔

۱۴۰۲ھ کا حج

مقدمے سے فراغت ہوئی، تو یہ ذوالحجہ کی ابتدائی تاریخیں تھیں۔ میں نے ارادہ کیا کہ یہاں سے واپسی پر حج کی سعادت حاصل کروں، شروع میں میرا خیال یہ تھا کہ یہ سفر میں تنہا کروں، تاکہ یکسوئی کے ساتھ یہ عبادت انجام پاسکے۔ لیکن جب جدہ کے لئے روانہ ہونے لگے، تو مفتی زین العابدین صاحب رحمۃ اللہ علیہ نے مجھ سے فرمایا کہ مجلس تحفظ ختم نبوت کے مولانا عبدالرحیم اشعر صاحب نے بھی حج کا ارادہ کر لیا ہے، اور وہ پہلی بار حجاز مقدس جائیں گے، وہ بلڈ پریشر کے مریض ہیں، اس لئے تنہا ان کے لئے سفر مشکل ہوگا، تم انہیں اپنے ساتھ حج کراؤ۔ چنانچہ مولانا رحمۃ اللہ علیہ میرے ہم سفر بن گئے۔ ہم جدہ سے پہلے مدینہ منورہ حاضر ہوئے۔ حضرت قاری بشیر صاحب نے باب السلام کے قریب حرم نبوی کے جنوب میں ہماری رہائش کا انتظام فرمادیا تھا، اور بفضلہ تعالیٰ وہاں چند روز بڑی عافیت و سعادت کے گزرے۔ ۷ ذوالحجہ کو وہاں سے علی الصباح مکہ مکرمہ جانے کا خیال تھا، تاکہ وہاں سے اگلے دن حج کے لئے روانہ ہو سکیں، لیکن مدینہ منورہ میں ہمارے

ایک دوست نے بے انتہا اصرار کیا کہ انہیں بھی حج کو جانا ہے، سفر ان کے ساتھ ہو۔ انہوں نے کہا تھا کہ ہم ان شاء اللہ ظہر کے بعد مدینہ منورہ سے روانہ ہو کر رات کو مکہ مکرمہ پہنچ جائیں گے۔ ادھر میں نے اپنے مرحوم دوست جناب امتیاز صاحبؒ کی معرفت جدہ کے جناب قادر اللہ صدیقی صاحب مدظلہم^(۱) سے ملے کر لیا تھا کہ وہ حج کے لئے ایک ویگن لیکر جاتے ہیں، وہ ۸ ذوالحجہ کو صبح آٹھ بجے مکہ مکرمہ آئیں گے، اور میں ان کے ساتھ مکہ مکرمہ سے منی جاؤں گا۔ مدینہ منورہ کے وہ دوست جو مجھے مکہ مکرمہ لے جانے کے لئے مصر تھے، ان کی یقین دہانی پر میں نے الگ ٹیکسی کرنے کے بجائے ان کے ساتھ سفر کرنے کو منظور کر لیا۔ لیکن انہوں نے مدینہ منورہ سے روانگی میں تاخیر کر دی، اور ہم عشاء کے بعد وہاں سے روانہ ہو سکے۔

اگرچہ دیر بہت ہو چکی تھی، لیکن پھر بھی خیال تھا کہ ان شاء اللہ آخر شب میں مکہ مکرمہ پہنچ جائیں گے۔ لیکن راستے میں ٹریفک کی کثرت کی وجہ سے گاڑی معمول سے زیادہ سست چلی، اور اس پر طرہ یہ ہوا کہ جب ہم رات دو بجے کے قریب عسفان پہنچے جہاں سے مکہ مکرمہ اور جدہ کا راستہ جدا ہوتا ہے، تو انہوں نے گاڑی مکہ مکرمہ کے بجائے جدہ کی طرف موڑ لی۔ میرے پوچھنے پر انہوں نے بتایا کہ مجھے جدہ سے کچھ سامان لینا ہے، اس لئے ہم پہلے جدہ جائیں گے، میرے لئے یہ بڑا تکلیف دہ انکشاف تھا، لیکن ان کی ہمت ماننے کے سوا کوئی چارہ نہیں تھا۔ آخر ہم پہلے جدہ گئے، وہاں سے انہوں نے سامان لیا، پھر مکہ مکرمہ کے لئے روانہ ہوئے، جب صبح ہونے میں تقریباً ایک گھنٹہ باقی تھا، تو انہوں نے گاڑی سڑک کے ایک طرف روک دی، اور فرمایا کہ مجھے سخت نیند آرہی ہے، اور ایسے میں گاڑی چلانا خطرناک ہے، لہذا تھوڑی دیر ہم یہاں سوئیں گے، یہ کہہ کر انہوں نے سڑک کے کنارے چٹائی بچھا دی، اور ہمیں بھی سونے کی دعوت دی، اور چند ہی لمحوں میں خواب شیریں کے مزے لینے لگے۔

چونکہ صبح بالکل قریب تھی، اور ہمیں طواف قدم کر کے آٹھ بجے منی کے لئے روانہ ہونا تھا، اس لئے میں اس انتظار میں بیٹھا رہا کہ کسی طرح موصوف کی آنکھ کھلے، اور ہم روانہ ہو سکیں۔ اس موقع پر ماہر صاحب مرحوم کا یہ شعر صادق آ رہا تھا کہ:

رہو ہے کہ بیٹھا ہے، تو اب اٹھ نہیں سکتا
منزل ہے کہ جز رخصت یک گام نہیں ہے

(۱) قادر اللہ صدیقی صاحب آج کل سعودی عرب میں انٹرنیٹ سے ریٹائرڈ دلے کے بعد مدینہ منورہ میں مقیم ہیں۔

اور کبھی حماسہ کے شاعر کا یہ شعر:

فیت أریہ عرسَهُ و بنا َہ

وبات یُربنی النجم أین مخافقہ

اللہ اللہ کر کے موصوف، اللہ تعالیٰ ان کو جو ار رحمت میں جگہ عطا فرمائیں، بیدار ہوئے، تو ہم آگے چلے۔ تھوڑی ہی دیر میں پولیس نے روک لیا کہ وگین آگے نہیں جاسکتی۔ یہاں اُسے پارکنگ میں کھڑی کر کے بس میں جانا ہوگا۔ پارکنگ سے بسوں کا فاصلہ ایک کیلومیٹر سے کم نہ تھا، ہم بھاری سامان اٹھا کر کبھی ایک بس میں کبھی دوسری میں سوار ہونے کی کوشش کرتے، مگر مسافروں کی زیادتی کی وجہ سے وہ بھر جاتی تھی، آخر کار ایک بس کی چھت پر سامان رکھا، اور کھڑے ہونے کی جگہ مل گئی، اور بس ریگ ریگ کر روانہ ہوئی، مکہ مکرمہ قریب ہی تھا، ہم مکہ مکرمہ میں داخل ہو گئے، اور حرم سے فجر کی اذان کی آواز شروع ہو گئی، لیکن نہ بس سے اترنے کا موقع تھا، نہ حرم تک پہنچنے کا امکان۔ آخر جب سورج طلوع ہونے کے قریب تھا، تو کسی طرح بس سے اتر کر جلدی سے فجر کی نماز پڑھ لی، اور دوبارہ سوار ہوئے۔ بس بدستور ریگتی، اور رک جاتی۔ یہاں تک کہ تقریباً ساڑھے سات بج گئے، جبکہ قادر اللہ صدیقی صاحب مظلہم سے ساڑھے آٹھ بجے منیٰ روانگی کا وقت طے تھا، اس لئے میں نے آخر کار یہ فیصلہ کیا کہ راستے ہی میں اتر کر مدرسہ صولتیہ تک سامان لیکر پیدل جاؤں، اور مولانا عبدالرحیم اشعر صاحب کو بھی ساتھ رکھوں۔ چنانچہ میں نے ایسا ہی کیا، اور آٹھ بجے کے قریب مدرسہ صولتیہ پہنچ کر سامان رکھوایا، اور مولانا عبدالرحیم اشعر صاحب کو ساتھ لیکر طواف قدوم کے لئے حرم روانہ ہوا۔

مولانا کا یہ پہلا سفر تھا، اس لئے مجھے اندیشہ تھا کہ اگر وہ ہجوم میں پھنسر گئے، تو انہیں سخت دشواری ہوگی، اس لئے میں نے انہیں تاکید کی کہ طواف میں میرا ہاتھ نہ چھوڑیں۔ لیکن کسی درمیانی چکر میں ہجوم کا کچھ ایسا ریلہ آیا کہ وہ مجھ سے جدا ہو گئے، اور چاروں طرف نظر ڈالنے کے باوجود کہیں نظر نہ آئے۔ جوں توں کر کے طواف پورا کیا، اور پھر سارے حرم میں انہیں تلاش کرتا رہا، لیکن وہ نہ ملے۔ آخر یہ سوچ کر کہ شاید وہ مدرسہ صولتیہ خود پہنچ گئے ہوں، واپس مدرسہ پہنچا، لیکن وہ وہاں بھی نہیں تھے۔ ادھر ہمارا صدیقی صاحب کا پیغام آ رہا تھا کہ وہ شارع المذکور پر دوسرے ساتھیوں کے ساتھ ہمارے منتظر کھڑے ہیں، اور مجھے جلد از جلد ان کے پاس پہنچنا چاہئے۔ میرے لئے یہ سخت گھڑی تھی۔ میں جانتا تھا کہ مولانا اشعر صاحب "ہلڈ پزیشر کے مریض ہیں، ہجوم ان کے لئے شدید گھبراہٹ کا سبب ہوتا ہے، اور وہ اگر تنہا رہ گئے، تو ناقابل برداشت تکلیف میں مبتلا

ہوں گے۔ دوسری طرف میرے پاس منیٰ جانے اور حج کرنے کے لئے کوئی اور انتظام نہیں تھا، لیکن میں نے قادر اللہ صدیقی صاحب کو پیغام بھیج دیا کہ وہ گیارہ بجے کے بعد میرے انتظار میں دوسرے رفقاء کو پابند نہ رکھیں، اگر میں گیارہ بجے تک نہ پہنچ سکا، تو وہ چلے جائیں، لیکن میں مولانا کے بغیر نہیں جاسکتا۔

جب گیارہ بجنے کا وقت قریب آیا، تو میں انہیں مزید تلاش کرنے کے لئے دوبارہ حرم جانے کیلئے نکلا، تو حضرت مولانا عاشق الہی صاحب بلند شہری رحمۃ اللہ علیہ اپنے رفقاء کے ساتھ منیٰ کے لئے نکل رہے تھے، انہوں نے پیشکش فرمائی کہ تم میرے ساتھ آ جاؤ، لیکن میں نے مولانا کے بغیر جانا گوارا نہ کیا، اور ان سے اپنا یہ عذر بیان کرنے کو تو کر دیا، لیکن سمجھ میں نہیں آ رہا تھا کہ ان دونوں سے معذرت کے بعد حج کی صورت کیا ہوگی؟ ابھی میں دعا کر ہی رہا تھا کہ اچانک اللہ تعالیٰ کے فضل و کرم سے مولانا اشعر صاحبؒ کسی طرح مدرسہ پہنچ گئے، اور انہیں دیکھ کر میری جان میں جان آئی۔ اگرچہ وقت گیارہ بجے سے زیادہ ہو چکا تھا، لیکن اسی وقت قادر اللہ صدیقی صاحب کا فون مولانا شمیم صاحب مہتمم مدرسہ صولتیہ رحمۃ اللہ علیہ کے پاس آیا کہ وہ ابھی روانہ نہیں ہوئے، اور اب بھی اگر میں شارع منصور تک پہنچ جاؤں، تو ان کے ساتھ شامل ہو سکتا ہوں۔ اللہ تعالیٰ جزائے خیر عطا فرمائیں جناب سعدی صاحب رحمۃ اللہ علیہ کو کہ وہ ہمیں اپنی گاڑی میں شارع منصور پہنچانے کے لئے تیار ہو گئے، اور ہم ٹرانک کے سیلاب سے گذرتے ہوئے کسی طرح وہاں پہنچ گئے، اور ہمارے پہنچنے ہی دیگن منیٰ روانہ ہو گئی۔

منیٰ میں صدیقی صاحب نے ایک عمارت میں قیام کا انتظام کیا ہوا تھا جہاں حضرت مولانا فقیر محمد صاحبؒ خلیفہ حضرت تھانوی رحمہما اللہ تعالیٰ بھی مقیم تھے، اور منیٰ کے دنوں میں ان کی بابرکت رفاقت بھی نصیب ہوئی، اور حضرتؒ کی شفقتوں نے نہال فرمادیا۔ ان کا حکم تھا کہ نمازیں بھی تم پڑھاؤ، اس لئے میں حکم کی تعمیل کرتا رہا، اور حضرتؒ مجھے دیکھتے، تو فرماتے: "یہ ہمارا امام ہے۔"

الحمد للہ اس بابرکت رفاقت میں حج نصیب ہوا، اور حضرت مولانا عبدالرحیم اشعر صاحبؒ کی رفاقت بھی حاصل رہی۔ اپنی صحت کی بنا پر انہیں ہجوم سے بڑی گھبراہٹ ہوتی تھی، اور وہ چاہتے تھے کہ طواف زیارت اور سعی سواری پر کریں۔ اُس وقت طواف میں وہیل چیئر کا رواج نہیں تھا، بلکہ معذور افراد کو ایک چارپائی جیسی چیز پر اٹھا کر لوگ طواف کرایا کرتے تھے، جسے "ٹھمری" کہا جاتا تھا۔ ان کا اصرار تھا کہ وہ ٹھمری پر طواف کریں، لیکن جب میں نے اس کا کرایہ معلوم کیا، تو وہ بہت زیادہ تھا، اس لئے میں اپنا طواف زیارت کرنے کے بعد

حرم سے باہر گیا، اور پانی کی کٹی ٹھنڈی بوتلیں لے آیا، (اس وقت حرم شریف میں گولروں کا انتظام نہیں تھا) میں نے عرض کیا کہ طواف کے دوران وقتاً فوقتاً میں ان کے سینے پر پانی ڈالتا رہوں گا جس سے انہیں راحت ملتی تھی، چنانچہ وہ راضی ہو گئے، اور ہم نے ایک دوسرے کا ہاتھ پکڑ کر الحمد للہ اس طرح طواف مکمل کر لیا کہ میں بار بار ان کے سینے پر پانی ڈالتا رہا۔ حج کے بعد فوراً ہی ہم جدہ آ گئے، جہاں اپنے بہت ہی پیارے دوست جناب امتیاز صاحب مرحوم کے گھر میں قیام ہوا۔ یہ وہی قابل رشک نوجوان تھے جنہوں نے حضرت عارفی قدس سرہ کے ملفوظات قلم بند کر کے شائع کئے تھے۔ اللہ تعالیٰ انہیں کروٹ کروٹ جنت عظمیٰ فرمائیں کہ انہوں نے ہمیشہ بڑی محبت کا معاملہ فرمایا، اور انہوں نے ایک کمرہ میرے لئے مخصوص کر رکھا تھا۔ بعد میں وہ نوجوانی ہی میں سر کے ٹیومر کی وجہ سے انتقال فرما گئے تھے۔ رحمہ اللہ تعالیٰ رحمۃ واسعۃ۔ وہاں سے بفضلہ تعالیٰ یکم اکتوبر ۱۹۸۲ء کو بخیریت گھر واپسی ہوئی۔

جاری ہے.....